



102.....

លោកជំទាវបណ្ឌិត ជា សិរី ទេសាភិបាលធនាគារជាតិនៃកម្ពុជា

ဗုဒ္ဓဟူးနေ့၊ ဇန်နဝါရီလ ၁၀၊ ၂၀၂၀

ត្រូវនឹងថ្ងៃទី១៧ ខែធ្នូ ឆ្នាំ២០២៥

- ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច

- លោក Vijay Kumar Akasam ប្រធានប្រតិបត្តិការបេសកកម្មប្រចាំប្រទេសកម្ពុជានៃ

- ឯកឧត្តម លោកជំទាវ លោក លោកស្រី ជាទីមេត្រី!

9

យុទ្ធសាស្ត្រអភិវឌ្ឍន៍វិស័យហិរញ្ញវត្ថុត្រូវបានធ្វើបច្ចុប្បន្នកម្មជាបន្តបន្ទាប់ ចាប់តាំងពី ការដាក់ឱ្យប្រើប្រាស់ដំបូងនាឆ្នាំ២០០១មក ក្រោមគំនិតផ្តួចផ្តើមរបស់ ឯកឧត្តម ជា ចាន់តូ អតីតទេសាភិបាលនៃធនាគារជាតិនៃកម្ពុជា និងការគាំទ្រពីសម្តេចអគ្គមហាសេនាបតីតេជោ ហ៊ុន សែន អតីតនាយករដ្ឋមន្ត្រីនៃព្រះរាជាណាចក្រកម្ពុជា។ យុទ្ធសាស្ត្រដែលកំពុងសម្ពោធពេលនេះ គឺជាឯកសារដែលត្រូវបានធ្វើបច្ចុប្បន្នកម្មលើកទី៤ ហើយ ដែលការធ្វើបច្ចុប្បន្នកម្មនេះ បង្ហាញពីការបន្តប្តេជ្ញាចិត្តយ៉ាងមុតមាំរបស់រាជរដ្ឋាភិបាល ក្នុងការអភិវឌ្ឍន៍វិស័យហិរញ្ញវត្ថុ សំដៅគាំទ្រដល់ការអភិវឌ្ឍសេដ្ឋកិច្ចប្រកបដោយចីរភាព និងលើកកម្ពស់ជីវភាពរស់នៅ របស់ប្រជាជនកម្ពុជា។ គួររំលឹកថា យុទ្ធសាស្ត្រដែលត្រូវបានអនុវត្តកន្លងមក បានពង្រឹង មូលដ្ឋានគ្រឹះរបស់ប្រព័ន្ធហិរញ្ញវត្ថុប្រកបដោយស្ថិរភាព ពិពិធកម្ម ទំនើប និងសមាហរណកម្ម។

- គណៈអធិបតី

- ឯកឧត្តម លោកជំទាវ លោក លោកស្រី ជាទីមេត្រី!

ក្នុងរយៈពេលជាងពីរទសវត្សរ៍ចុងក្រោយនេះ កម្ពុជាសម្រេចបានការអភិវឌ្ឍគួរឲ្យកត់ សម្គាល់ទាំងផ្នែកសេដ្ឋកិច្ច និងសង្គម។ ជាមួយគ្នានេះ វិស័យហិរញ្ញវត្ថុបានរីកចម្រើន យ៉ាងឆាប់រហ័ស ដែលបានគាំទ្រយ៉ាងសកម្មដល់កំណើនសេដ្ឋកិច្ច ការអភិវឌ្ឍ និងការកាត់ បន្ថយភាពក្រីក្រនៅកម្ពុជា។ ប្រព័ន្ធធនាគារបន្តមានភាពធន់ រឹងមាំ និងមានដើមទុនគ្រប់គ្រាន់ ស្របពេលដែលប្រព័ន្ធទូទាត់សងប្រាក់អេឡិចត្រូនិកត្រូវបានអភិវឌ្ឍ និងពង្រីកវិសាលភាព យ៉ាងឆាប់រហ័សដល់ជនជន និងប្រជាពលរដ្ឋទូទៅនៅទូទាំងប្រទេស។ ម្យ៉ាងទៀត ការកែ ទម្រង់វិស័យហិរញ្ញវត្ថុមិនមែនធនាគារ ដូចជាវិស័យធានារ៉ាប់រង វិស័យមូលបត្រ វិស័យបរិយាកាស បាលកិច្ច វិស័យសោធន និងហេដ្ឋារចនាសម្ព័ន្ធហិរញ្ញវត្ថុនានា ត្រូវបានអភិវឌ្ឍនិងបានដើរ តួនាទីកាន់តែសំខាន់នៅក្នុងសេដ្ឋកិច្ច។ សមិទ្ធផលទាំងនេះ មិនត្រឹមតែបញ្ជាក់ពីការដឹកនាំ ប្រកបដោយចក្ខុវិស័យត្រឹមត្រូវរបស់រាជរដ្ឋាភិបាលប៉ុណ្ណោះទេ ប៉ុន្តែក៏បានបង្ហាញពីកិច្ចខិតខំ ប្រឹងប្រែងរបស់បញ្ញត្តិករ និយ័តករ វិស័យឯកជន និងដៃគូអភិវឌ្ឍន៍នានាផងដែរ។

ទោះយ៉ាងណា ស្ថានភាពជុំវិញពិភពលោកមានការផ្លាស់ប្តូរលឿន ជាមួយនឹងភាពមិន ប្រាកដប្រជាខ្ពស់។ បច្ចេកវិទ្យាហិរញ្ញវត្ថុបានផ្តល់នូវកាលានុវត្តភាពដែលមិនធ្លាប់មានពីមុនមក

ប៉ុន្តែក៏នាំមកនូវភាពងាយរងគ្រោះថ្នាក់ផងដែរ។ វិបត្តិជំងឺកូវីដ-១៩ និងផលប៉ះពាល់ដែល
បន្សល់ទុក បានធ្វើឱ្យប៉ះពាល់ដល់ខ្សែច្រវាក់ផ្គត់ផ្គង់សកល កំណើនសេដ្ឋកិច្ច និងនាំឱ្យ
ប្រជាពលរដ្ឋមួយចំនួនធ្លាក់ទៅក្នុងភាពក្រីក្រ។ ការកើនឡើងនៃភាពតានតឹងភូមិសាស្ត្រ
នយោបាយ សង្គ្រាមពាណិជ្ជកម្ម និងជម្លោះប្រដាប់អាវុធបានបង្កផលរំខានបន្ថែមដល់ខ្សែ
ច្រវាក់ផ្គត់ផ្គង់ ពាណិជ្ជកម្មអន្តរជាតិ ទំនុកចិត្តវិនិយោគិន និងធ្វើឱ្យស្ថានភាពសេដ្ឋកិច្ច
ពិភពលោក កាន់តែមានភាពមិនច្បាស់លាស់។ ជាមួយនឹងចក្ខុវិស័យក្នុងការប្រែក្លាយកម្ពុជា
ឱ្យទៅជាប្រទេសមានចំណូលមធ្យមកម្រិតខ្ពស់ ប្រព័ន្ធហិរញ្ញវត្ថុត្រូវតែមានសមត្ថភាពនិង
ថាមវន្តដើម្បីគាំទ្រសកម្មភាពសេដ្ឋកិច្ច ដែលមានលក្ខណៈប្រទាក់ក្រឡាជាងមុន ការធ្វើ
សមាហរណកម្ម កាន់តែស៊ីជម្រៅ និងផលិតភាពខ្ពស់ជាងមុនផងដែរ។

ក្នុងទិសដៅនេះ យុទ្ធសាស្ត្រអភិវឌ្ឍន៍វិស័យហិរញ្ញវត្ថុ ឆ្នាំ២០២៥-២០៣០ នឹងឆ្លើយតប
ទៅនឹងការវិវត្តទាំងនេះ តាមរយៈការផ្តល់ជាផែនទីមគ្គុទេសក៍ ដែលមានចក្ខុវិស័យវែងឆ្ងាយ
និងគ្រប់ជ្រុងជ្រោយ។ យុទ្ធសាស្ត្រនេះ ផ្ដោតលើអាទិភាពចម្បងៗរួមមាន i/-ការពង្រឹងស្ថិរភាព
ហិរញ្ញវត្ថុ ដើម្បីការពារទំនុកចិត្ត និងភាពធន់ ii/-ការជំរុញបរិយាបន្នហិរញ្ញវត្ថុ ជាពិសេស
សម្រាប់ស្ត្រី យុវជន សហគ្រាសធុនមីក្រូ តូច និងមធ្យម និងសហគមន៍ជនបទ iii/-ការអភិវឌ្ឍ
ទីផ្សារហិរញ្ញវត្ថុឱ្យកាន់តែស៊ីជម្រៅ សំដៅធ្វើពិពិធកម្មប្រភពទុនរយៈពេលវែង iv/-ការលើក
កម្ពស់បរិវត្តកម្មឌីជីថល និងសន្តិសុខសាយប៉ារ ដើម្បីធានានូវសុវត្ថិភាព និងភាពទុកចិត្តនៃ
នវានុវត្តន៍បច្ចេកវិទ្យា v/-ការគាំទ្រនិងលើកកម្ពស់ហិរញ្ញវត្ថុប្រកបដោយចីរភាព ដែលគាំទ្រ
ដល់បរិស្ថាន និងការប្រែប្រួលអាកាសធាតុ និង vi/-ការពង្រឹងអភិបាលកិច្ច និងកិច្ចសហការ
រវាងស្ថាប័នទាំងអស់នៅក្នុងវិស័យហិរញ្ញវត្ថុ។

ឆ្លៀតក្នុងឱកាសនេះ ខ្ញុំសូមថ្លែងអំណរគុណដល់ធនាគារអភិវឌ្ឍន៍អាស៊ី ដែលជា
ដៃគូអភិវឌ្ឍដ៏សំខាន់ក្នុងការផ្តល់ជំនួយបច្ចេកទេសសម្រាប់រៀបចំឯកសារនេះឡើង។
ខ្ញុំសូមអរគុណដល់ក្រសួងសេដ្ឋកិច្ចនិងហិរញ្ញវត្ថុ សមាជិក-សមាជិកានៃគណៈកម្មាធិការ
ដឹកនាំការងារអភិវឌ្ឍន៍វិស័យហិរញ្ញវត្ថុ និងក្រុមការងារបច្ចេកទេសទាំងអស់តំណាងឱ្យ
ក្រសួង-ស្ថាប័នពាក់ព័ន្ធ ដែលខិតខំប្រឹងប្រែងក្នុងការរួមចំណែកធ្វើបច្ចុប្បន្នកម្មយុទ្ធសាស្ត្រ

នេះឡើង ស្របតាមយុទ្ធសាស្ត្របញ្ជាកោណ-ដំណាក់កាលទី១ និងគោលដៅអាទិភាពនានា
របស់រាជរដ្ឋាភិបាល។ ខ្ញុំក៏សូមអរគុណផងដែរដល់វិស័យឯកជនទាំងអស់ ដែលនឹង
ដើរតួនាទីកាន់តែសំខាន់ថែមទៀតក្នុងការអនុវត្តយុទ្ធសាស្ត្រនេះ។

- គណៈអធិបតី

- ឯកឧត្តម លោកជំទាវ លោក លោកស្រី ជាទីមេត្រី!

វិស័យហិរញ្ញវត្ថុដែលរឹងមាំ មិនមែនជាគោលដៅចុងក្រោយនោះទេ ប៉ុន្តែជាមូលដ្ឋានគ្រឹះ
សម្រាប់ការអភិវឌ្ឍសេដ្ឋកិច្ច និងលើកកម្ពស់ជីវភាពរបស់ប្រជាពលរដ្ឋកម្ពុជាទាំងអស់។
ខ្ញុំសង្ឃឹមយ៉ាងមុតមាំថា ការអនុវត្តប្រកបដោយប្រសិទ្ធភាពនូវយុទ្ធសាស្ត្រអភិវឌ្ឍន៍វិស័យ
ហិរញ្ញវត្ថុនេះ នឹងបន្តពង្រឹងការផ្តល់កាលានុវត្តភាព និងលើកកម្ពស់សហគ្រិនភាព ដែលជំរុញ
សកម្មភាពអាជីវកម្ម បង្កើនការសន្សំនិងវិនិយោគសម្រាប់អនាគត និងគាំទ្រដល់កំណើន
ប្រកបដោយចីរភាពសម្រាប់មនុស្សជំនាន់ក្រោយ។ ការដាក់ឱ្យប្រើប្រាស់យុទ្ធសាស្ត្រអភិវឌ្ឍន៍
វិស័យហិរញ្ញវត្ថុ ឆ្នាំ២០២៥-២០២៣០ នាថ្ងៃនេះ ពិតជាបញ្ជាក់ពីការប្តេជ្ញាចិត្តរួមគ្នារបស់
គ្រប់ភាគីពាក់ព័ន្ធនៅក្នុងវិស័យហិរញ្ញវត្ថុទាំងមូល ក្នុងការបន្តអភិវឌ្ឍប្រព័ន្ធហិរញ្ញវត្ថុមួយ
ដែលមានភាពធន់ ប្រកួតប្រជែង បរិយាបន្ន និងមានចក្ខុវិស័យវែងឆ្ងាយ។

ជាទីបញ្ចប់ ខ្ញុំសូមថ្លែងអំណរគុណដល់ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី
ឯកឧត្តម លោកជំទាវ លោក លោកស្រីទាំងអស់ ដែលបានចំណាយពេលវេលាដ៏មានតម្លៃ
ចូលរួមក្នុងកម្មវិធីដ៏មានសារៈសំខាន់នេះ។ ខ្ញុំសូមជូនពរឱ្យកម្មវិធីនេះប្រព្រឹត្តទៅដោយពិលាស
ព្រមទាំងទទួលបាននូវកិច្ចសហការល្អពីភាគីពាក់ព័ន្ធទាំងអស់ក្នុងការអនុវត្តយុទ្ធសាស្ត្រនេះ
ឱ្យបន្តសម្រេចជោគជ័យនាពេលខាងមុខ។

សូមអរគុណ!